

...Heç bilirsiniz Vətən uğrunda canından keçmiş şəhidlərin qapılarını döyüb, valideynlərinin, bacı-qardaşlarının, övladlarının dərdlərinə şərik olmaq necə də çətin bir işdir. Görüşdən əvvəl söhbəti haradan başlayıb, necə bitirəcəyini belə düşünürsən. Uşaqlığımızın bir yerdə keçdiyi Biləsuvar rayonunun Zəhmətabad kəndində - Sübhü Əliyevin evindəyik. Qohumluq əlaqələrimiz olduğundan bizim uşaqlıq illərimiz birgə keçib. Sübhinin ata evinin hər daşı, hər qarışı mənə doğmadır. Atası Nəsrəddin müəllim uzun illər orta məktəbdə düz 60 il dərs deyib. El-obasının sayılıb-seçilən ziyalılardanır. Kənd əhlinin xeyir-şərində həmişə öndə olub. Nəsrəddin müəllim hər zaman övladlarına zəhmətlə halal çörək qazanmağı aşılayıb. Evin böyük övladı Sübhü də elə uşaq vaxtlarından zəhmətə qatılıb. Kənd təsərrüfatı işləri ilə - əkin-biçinlə, heyvandarlıqla məşğul olub. Ailə qurduqdan sonra dünyaya göz açan övladlarını halal zəhmətlə böyüdü. Vətəni necə sevməyi, onu qorumağı öyrədib.

İndi Sübhü rayonda Vətən uğrunda canlarından keçmiş yüzlərlə şəhid valideynlərindən biridir. Övlad itkisi ağır olsa da, başı uca gəzir. "Mən də şəhid atasıyam", - deyərək söhbətə başlayır:

- Göründüyü kimi, istər ata yurdunda, istərsə də evimin hər qarışında Elməddinin xatirələri var. Elməddin 23 il ömür sürdü. Onun barəsində danışmağa çətinlik çəkirəm, mənim oğlum bir qəhrəmandır, onunla qürur duyuram, amma dünyadan nakam köçməsi ürəyimi incidir. Beşinci ildir ki, şəkilləri ilə bizə yadigar qalan əşyaları ilə danışırıam. Elməddinin mesajlarını, səsinə, göndərdiyi videogörüntülərin hamısını saxlayıram, göz bəbəyi kimi qoruyuram. Çox vətənpərvər, qorxmaz, güləruz, mehriban idi. İlk gündən qələbə əzmi ilə döyüşlərə atılan kəşfiyyatçı əsgər yoldaşları ilə birgə həmlə zamanı onlarla düşmən pusqusunu

Vətən mənə oğul dedi

məhv edib. Elməddinlə çiyin-çiyinə döyüşən dostları onun döyüş rəşadətindən danışdıqca, fəxr edirəm ki, belə qəhrəmanın atasıyam.

Sübhü danışdıqca qəhərlənir. Göz yaşlarını gizlətməyə çalışır. Şəhid qəhrəmanımız Elməddin haqqında ətraflı məlumat verir: 11 mart 1997-ci ildə dünyaya göz açıb. 2004-cü ildə şəhid Ənvər Rəhmətov adına Zəhmətabad kənd tam orta məktəbinin 1-ci sinifinə daxil olub, 2014-cü ildə həmin məktəbin 11-ci sinifini başa vurub. Oxuduğu illər ərzində həm sinif yoldaşlarının, həm də müəllimlərinin böyük sevgisini və hörmətini qazanıb.

2015-ci ilin aprel ayında Elməddin Əlizadə Səfərbərlik və Hərbi Xidmətə Çağırış üzrə Dövlət Xidmətinin Biləsuvar Rayon Şöbəsi tərəfindən həqiqi hərbi xidmətə çağırılıb və Goranboy rayonunda yerləşən "N" saylı hərbi hissəyə göndərilib.



Xidməti dövründə kəşfiyyatçı olub. Elməddin hərbi xidmətdə olarkən 2016-cı il Aprel döyüşlərində düşmən hücumunun qarşısının alınmasında iştirak edib. Azərbaycanın Milli Qəhrəmanı, şəhid general Polad Həşimovun rəhbərliyi ilə uğurlu döyüş əməliyyatlarının da iştirakçısı olub. Hərbi xidmətinə başa vurduqdan sonra Elməddin hərbi geyim tikmə fabrikində işləməyə başlayıb.

Bu barədə babası Nəsrəddin müəllim danışır: "Elməddin sevimli nəvələrimdən biri idi. Bir baba kimi onun haqqında danışmaq olduqca ağırdır. O ağrını bizə dövlətimiz xalqımız unutdurdu. Üç min şəhiddən biridir Elməddin. Toy etmək üçün hərbi xidmətdən sonra işləməyə başladı. Atasına da aldığı məvacib-

dən kömək edirdi. Günlərin bir günü mənə zəng etdi. Artıq Vətən müharibəsinin başladığı ilk günlər idi. Müharibəyə getmək istədiyini bildirdi. Sözsüz ki, etiraz etmədim. Əksinə qürurlandım ki, səsi-sorağı cəbhədən gələcək. Nəhayət, iş yerindən ayrılıb kəndə gəldi. Vətən müharibəsi zamanı qismən səfərbərlik elan edildikdən bir neçə gün sonra Elməddin müharibədə iştirak etmək üçün könüllü olaraq Səfərbərlik və Hərbi Xidmətə Çağırış üzrə Dövlət Xidmətinin Biləsuvar Rayon Şöbəsinə qeydiyyatdan keçdi və müharibəyə yollandı. Yola salanda sevinə-sevinə getdi. Onun son görüşdə bizimlə sağollaşması, ayrılıqda dönüb dəqiqələrlə bizə baxması gözlərimin önündən getmir".

Elməddin kəşfiyyatçı kimi



döyüşlərə Ağdam istiqamətində başlayır. Füzuli və Xocavənd rayonları istiqamətində gedən döyüşlərdə və Şuşa şəhərinin erməni separatçılarından təmizlənməsində iştirak edir. Düşmənin xeyli sayda canlı qüvvəsini məhv edir. Noyabr ayının 8-də düşmənlə əlbəyaxa döyüşlərdə Elməddin yaralanır, buna baxmayaraq, yenidən döyüşür və Azərbaycan Respublikasının ərazi bütövlüyü uğrunda canından keçərək qəhrəmancasına şəhid olur. Şəhidin nəşi 9 noyabr 2020-ci ildə doğulduğu Biləsuvar rayonunun Zəhmətabad kəndində torpağa tapşırılır.

Prezident İlham Əliyevin sərəncamlarına əsasən Elməddin Əlizadə ölümündən sonra 3-cü dərəcəli "Vətənə xidmətə görə" ordeni, "Vətən uğrunda", "Füzulinin azad olunmasına görə" və "Xocavəndin azad olunmasına görə" medalları ilə təltif edilib. Doğma kəndlərindəki yaşadığı küçəyə qəhrəmanımızın adı verilib.

M.CƏFƏROV,
"Respublika".